



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tal-31 ta' Ottubru, 2008

Citazzjoni Numru. 434/2007

A

-VS-

B

Il-Qorti;

Rat ir-rikors ġuramentat ippreżentat fit-2 ta' Novembru, 2007 li permezz tiegħu l-attriċi esponiet bir-rispett:

1. Illi hija żżewġet lill-intimat f'Malta fis-27 ta' Mejju, 1989, liema żwieġ ġie registrat fir-Registru Pubbliku ta' Malta, (Dokument A);
2. Illi minn dan iż-żwieġ twieldet tifla li jisimha C u li illum għandha erbatax-il sena;

3. Illi ż-żwieġ bejn il-partijiet tkisser irrimedjabbilment għal raġunijiet imputabbli lill-intimat li rrenda ruħu ħati ta' vjolenza, sevizzi, minaċċi, u inġurji gravi fil-konfront tar-rikorrenti martu;

4. Illi l-intimat ma kienx kapaċi jżomm impjeg fiss għal perjodu twil ta' żmien, u dan *stante* li qatt ma refa' r-responsabbiltajiet ta' familtu, u minħabba f'hekk ħalla lill-familja nieqsa mill-affarijiet bażiċi u neċessarji għall-ħajja;

5. Illi d-dar matrimonjali hija proprjeta' parafernali tar-rikorrenti;

6. Illi r-rikorrenti tixtieq li tissepara *ad mensa et thoro* minn ma' l-intimat u konsegwentement iseħħ ukoll ix-xoljiment u d-diviżjoni tal-komunjoni ta' l-akkwisti eżistenti bejniethom;

7. Illi r-rikorrenti tixtieq ukoll illi jiġi ddikjarat li bħala konsegwenza tas-surreferit l-intimat iddekada mill-jeddijiet konjugali kollha previsti mill-Kodiċi Ċivili (Kapitlu 16 tal-Liġijiet ta' Malta);

8. Illi r-rikorrenti ġiet debitament awtorizzata tistitwixxi dawn il-proċeduri permezz tad-digriet ta' din l-Onorabbli Qorti datat 20 ta' Settembru tas-sena 2007, numerat 495/2007, kopja ta' liema tinsab hawn annessa u mmarkata Dokument B;

Għar-raġunijiet premessi, ir-rikorrenti umilment titlob lil din l-Onorabbli Qorti sabiex:

1. Tippronunzja l-firda personali bejn il-konjuġi A u B għal raġunijiet imputabbli lill-intimat;

2. Tafda l-kura u l-kustodja tal-minuri C f'idejn ir-rikorrenti;

3. Tittermina u tiddikjara xolta l-komunjoni ta' l-akkwisti eżistenti bejn il-kontendenti, u għalhekk tgħaddi sabiex tillikwida u tiddividi l-istess komunjonijiet ta' l-akkwisti, u dan mhux neċessarjament fi kwoti ugwali bejn il-

kontendenti, okkorrendo bil-ġabra ta' Nutar biex jippubblika l-att pubbliku u kuraturi biex jidhru għall-eventwali kontumaċi;

4. Takkorda lill-istanti manteniment xieraq għaliha u għal bintha minuri u tordna lill-intimat sabiex iħallas l-istess manteniment;

5. Tillikwida somma rappreżentanti ħlas ta' arretrati ta' manteniment għar-rikorrenti u għall-minuri, u tordna lill-intimat iħallas din is-somma kif likwidata minn din l-Onorabbli Qorti;

6. Tiddikjara li r-rikorrenti għandha tibqa' tgħix fid-dar matrimonjali, u *cioe'* _____ (*address*) , flimkien ma' bintha iżda *ad* esklużjoni ta' l-intimat;

7. Tapplika kontra l-intimat interament jew in parti s-sanzjonijiet stipulati fl-Artiklu 48 u/jew 51 sa 55 tal-Kodiċi Ċivili (Kapitlu 16 tal-Liġijiet ta' Malta) u dan bħala konsegwenza tal-ġurijiet manifesti ta' l-intimat fit-tkissir ta' dan iż-żwieġ.

Bl-ispejjeż kontra l-intimat li huwa ngunt sabiex jidher in subizzjoni.

Rat il-lista tax-xhieda.

Rat illi l-intimat baqa' ma pprezentax risposta ġuramentata u għalhekk huwa kontumaċi skond il-liġi.

Rat it-talba tiegħu biex jiġġustifika l-istess kontumaċja tiegħu magħmula permezz ta' rikors ipprezentat fis-17 ta' April, 2008.

Ikkunsidrat;

Illi waħda mir-raġunijiet li għalihom il-konvenut ma jkunx iġġustifika t-talba tiegħu biex jisporga l-kontumaċja huwa li din ma tistax tkun kolpuża. U dan huwa każ klassiku li jservi ta' eżempju xi tkun tali kontumaċja.

Il-konvenut xehed quddiem il-Qorti iżda ma ta ebda spjegazzjoni għaliex naqas li jkellem avukat meta rċieva r-rikors promotur. Qal biss li mar għand l-avukat iżda huwa ċar li huwa mar ferm tard biex tkun tista' tiġi ppreżentata r-risposta ġuramentata. Infatti r-rikors fejn intalbet l-opportunita' li tiġi ppreżentata r-risposta sar f'April 2008 meta hu ġie notifikat f'Jannar ta' l-istess sena u jidher ċar li huwa mar għand l-avukat meta ġie notifikat bid-digriet li ordna t-tkeċċija tiegħu mid-dar konjugali.

Il-Qorti ta' l-Appell fis-sentenza tagħha fil-kawża Alphonse Farrugia vs. Prof. George Xuereb deċiża fit-12 ta' Diċembru, 1983 qalet appuntu li: *"Bħala massima hemm tliet prinċipji li in linea generali jirregolaw il-materja tal-kontumaċja u cioe' l-ewwel li l-kontumaċja ma tistax tiġi ritenuta ġustifikata jekk tkun volontarja, it-tieni lanqas jekk tkun kolpuża u t-tielet biex ikun hemm ġustifikazzjoni trid tiġi ppruvata kawża ġusta."*

Fil-każ in eżami jirriżulta ċar li l-konvenut ifalli fuq kull wieħed minn dawn il-prinċipji u għalhekk il-Qorti tiċġad it-talba tiegħu kontenuta fir-rikors tas-17 ta' April, 2008.

Moqrija.

< Sentenza In Parte >

-----TMIEM-----